

குடந்தை, சர்வோதய சங்கத்திற்கு 12-12-1963 அன்று  
ஸ்ரீ புதுப் பெரியவர்கள் விஜயம் செய்து  
அருளிய நன்மொழிகள்

வெளிச்சம் இருக்கிற இடத்தில் இருட்டு இருக்காது. வெளிச்சம் வந்ததும் அங்கு இருக்கும் பொருள்கள் நமக்கு நன்றாகத் தெரியும். ஞானம் உதயமாகிவிட்டால் எல்லாப் பொருள்களும் நன்றாகத் தெரியும். வெளிச்சத்திலும் குருடன் எல்லாப் பொருள்களையும் அறிந்து கொள்ள முடியவில்லை. புத்திசக்தி உள்ளவர்களாலும் எல்லாப் பொருள்களையும் அறிந்துகொள்ள முடிவதில்லை. இன்னும் பலர் பல விஷயங்களைப்பற்றி அறிந்துகொள்ள முயற்சி செய்துகொண்டு இருக்கிறார்கள். எல்லாப் பொருள்களையும் அறியும் வாய்ப்பு எப்போது ஏற்படுகிறதென்றால் எங்கும் எல்லாம் உதயமாகிப் பிரகாசம் ஏற்படுகிறனால்தான். இன்னும் நமக்குச் சர்வ உதயம் ஏற்படவில்லை. உலகிலுள்ள எல்லாப் பொருள்களுக்கும் காரணமாக உள்ள கடவுளை அறிந்துவிட்டால் அந்தக் கடவுளினால் உண்டுபண்ணப்பட்ட எல்லாப் பொருள்களின் அறிவும் நமக்கு ஏற்படும். அப்போதுதான் சர்வ உதயம் ஏற்பட்டதாகும். கடவுளை அறிவதுதான் சர்வோதயம் என்று எனக்குத் தோன்றுகிறது.

கடவுளை நாம் எதற்காக அறிந்துகொள்ள வேண்டும்? அதனால் நமக்கு என்ன பிரயோஜனம்? கடவுள் நம்மைப் போல் பேசுவதில்லை. கோயில்களில் பார்த்தால் ஆடாமல் அசையாமல் புன்சிரிப்புடன் ஆனந்தமாய் விளங்குகிறார். கடவுளுக்குத் துக்கமோ கவலையோ, சண்டையோ மனவருத்தமோ, ஒன்றுமே இல்லை. அவருடைய சொருபத்தை நாம் பரிபூர்ணமாக அறிந்துகொள்வதனால் நாமும் அவராகவே ஆகிவிட நினைத்துப் பிறகு அவராகவே ஆகிவிடுவோம்.

அப்படி ஆகிவிட்டால் நமக்கும் கஷ்டம் கவலை முதலியவை இருக்க மாட்டா. நாம் செய்யும் வெளிச்செய்கைக்குத் தகுந்தவாறு உடனேயே நாம் பயனை அநுபவித்து வருகிறோம்.

ஒருவருக்கு நாம் உபகாரம் செய்தால் அவர் நம்மை வாழ்த்துகிறார். அதனால் நாம் மகிழ்கிறோம். ஒருவரின் பொருளை நாம் திருடிவிட்டால் நமக்குத் தண்டனை கிடைக்கிறது; அவமானமும் ஏற்படுகிறது. இது உடலால் செய்த செய்கையின் பயன். உள்ளத்தால் நாம் ஒருவருக்கு நன்மை செய்ய விரும்பினாலும் நம் மனம் சந்தோஷம் அடைகிறது. தீமை செய்ய நினைத்தால் அதனால் அதிகத் துன்பத்

## ஸ்ரீ புதுப்பெரியவர்களின் அருளுரை

தையே அநுபவிக்கிறோம். உள்ளத்தால் செய்த செய்கைக்கு, உள்ளத்தையும் கடந்து நிற்கும் கடவுள் இந்தப் பயனை அளிக்கிறார். அவர் சர்வசாட்சியாக எல்லாவற்றையும் பார்த்துப் பயனை அளிக்கிறார். அவரை அறிந்துகொள்வதனால் அவரால் உண்டுபண்ணப்பட்ட எல்லாக் காரியங்களையும் அறிந்தவராக ஆகிறோம். நாம் பிறருக்கு உபகாரமாக இருக்கும் என்று நினைத்துத் தொண்டுகளைச் செய்கிறபோது, கடவுளை மறவாமல் மனத்தில் கொண்டே தொண்டுகளைச் செய்துகொண்டு இருந்தால், அந்தத் தொண்டுகளில் உள்ள குறைகளை அகற்றி, நேர்மையான வழியில் அழைத்துச் சென்று, நாம் கவலை கஷ்டம் துக்கம் இல்லாமல் இருக்க அருள்பாலிப்பார். அப்பொழுது நாம் சர்வ உதயத்தின் அடையாளத்தை அடைந்தவர்களாவோம்.

மகாதிரிபுரசுந்தரி சமேத ஸ்ரீ சந்திரமௌளீசுவரர் எல்லாருக்கும் சர்வ க்ஷேமத்தையும் கொடுக்க வேண்டுமென்று பிரார்த்திக்கிறேன்.